

# KUKIKULUMUSA NGE MOSI



[Mpangi Neville ke na kukotisa Mpangi Branham—Mu.] Oh, Mpangi, beno fwana ndima yayi kele shoki. Mu ke zola kaka kupesa nsamunu kuna, “Ti ya kele na mwa makabu: samu na munu na kubanza kima mutindu yina.”

<sup>2</sup> Kieleka mu ke sepelaka na kuvwanda awa ntangu nyonso. Nzyetolo ya beto ke na kubelamaka na nsuka ntangu yayi, beto na kuvwandaka na beno. Samu ti, beto kele na lukutakanu yankaka yina ke na kwiza mbala mosi na Chicago, mpe mu fwana nata dibuta ya munu na Arizona na mwa ntangu fioti na ntuala. Mpe bawu me kuzwa ntete ve konze ya bawu ya été, mpe mu zolaka nata bawu mwa fioti kisika mosi kuna, na mwa bilumbu fioti. Mpe kuna na kutala mu ke kwenda ntama na mosi, kilumbu mosi, mosi ya ba-Lumingu, mpe na manima ya sabala yina ke landa mu ke banda na Chicago. Na yina mu fwana vutuka mbala mosi, na Kilumbu ya ntete, mpe kunata bawu na Arizona.

<sup>3</sup> Mpe ntangu yayi mu ke yinaka kaka kukwiza na Lumingu na suka, kubaka ntangu yina kisika muntu nyonso kele ya kulembama mpe ya kukubama. Lumingu na nkokila, beno ke lemba ntangu nyonso mpe ya kulemba mingi, na Lumingu na nkokila; mpe na manima beno sala lukutakanu ya Lumingu na nkokila samu na pasteur ya beto, ya kele—ya kele mutindu ya yimbi. Kasi mu ke yinaka kusala yawu, mpe dyaka na Lumingu na nkokila mu zola, na Lumingu na nkokila, kuzwa lukutakanu ya Lumingu na nkokila, na yina mu ke simbaka bantu ntangu ya yinda. Mingi na kati ya bawu ke katukaka ntama kuna na sude mpe—mpe kuna na nord, mpe bawu fwana, oh, bantangu yankaka bawu ke tambula na ditoma kilumbu mpe mpimpa, kaka samu na kukuma awa samu na lukutakanu mosi, na manima ba ke vutuka. Mpe ya kele samu na yina mu ke meka na kusala yawu na Lumingu na suka, ntangu mu ke kwiza, ke pesa bawu siansi ya kuvutuka.

<sup>4</sup> Bizieti ya kusungama, ya kukwikama, mutindu mu ke sepelaka na bawu! Bawu ke tambula na ditoma na kati ya mvula-mpembe ya matadi, mvula, mpe nionso yankaka, samu na kukwisa awa, ba ke zabuka yinsi, bankama ya ba-kilometre, kaka samu na mwa lukutakanu mosi. Na yina ya ke sala ti mu vutula matondo na Nzambi, mpe na bantu yayi, samu na lusalusu ya bawu ya nene—ya nene, na yina mu ke na kumeka na kutuba, na bantu, na kuvwanda Kieleka.

<sup>5</sup> Ntangu yayi, mu ke kwikila ti yayi kele Kieleka, mu . . . na ntima ya munu nyonso. Kana ya vwandaka na kima ya kuswaswana, yina mu banzaka vwandaka mbote mingi, kieleka mu—mu ke zola ntete kukwenda . . . Mu ke lomba ve na muntu

nyonso na kukwenda kisika yina mu me kwenda ntete ve, samu na kutala kana ya kele kieleka to ve. Mu ke lomba ve na muntu na ku—kutula dikulu, na Nzambi, yina mu me salaka ntete ve mpe kuzaba ti ya kele Kieleka. Ntete, ya fwana vwanda Ndinga ya Mfumu, na manima mu fwana kwenda mpe kumona kana ya kele kieleka. Mpe na yina kana ya kele kieleka, na yina mu lenda tuba, “Mata mutindu *yayi*.” Beno me mona, ya ke kusala nzila.

<sup>6</sup> Mpe, ntangu yayi, mu banza ti mulongi mosi fwana sala yawu, yandi fwana kwenda ntete, yandi mosi. Yandi fwana vwanda ntwadisi, ntwadisi ya bantu, yandi ke tuba ve kima yina yandi lendaka tula ve diboko ya yandi na zulu ya yawu, yandi mosi. Beto fwana kwenda mpe kuvwanda bantwadisi ya bantu.

<sup>7</sup> Na suka yayi, mu vwandaka na nzingulu mosi ya ngitukulu, ya mutindu yankaka awa na chaire. Mpe ya vwandaka, na kutala kitini ya nsuka ya Nsangu, mu vwandaka zola ve kutuba yawu mutindu yina. Beno me mona? Kasi mu banza ti ba me tuba yawu dezia, mpe ya kele na kima mosi ve mu lenda sala samu na yawu ntangu yayi. Kasi na yina mu kumaka na yinzo, mu bandaka na kulonguka yawu.

<sup>8</sup> Mpe mu vwandaka na mwa lukutakanu ya dibuta bubu yayi, ya bampangi ya munu ya babakala mpe bayankaka. Mama me kwenda. Mpe beto vwanda kutanaka na yinzo ya yandi, mpe ntangu yayi beto ke kwendaka na yinzo ya Dolores. Beto kuzwaka ntangu mosi ya mbote kuna na manima ya midi yayi, beto vwandaka solula, mpe Teddy vwandaka kuna. Beto yimbaka mwa bankunga, yandi bulaka mwa bankunga mpe nionso yina.

<sup>9</sup> Ntangu yayi mu banza, mu banza Lumingu ke kwisa na suka, kana Mfumu zola, kana Mpangi Neville ke kipe ve, ntangu yayi mu ke zola kuzwa lukutakanu ya kubeluka ya nzutu, me biekama kaka samu na kubeluka ya nzutu. Mpe mu—mpe mu banza, na Nsangu ya suka yayi, mutindu Mfumu zolaka kutwadisa munu samu na kulonga Yawu, samu na kusamuna Yawu, fwana pesa beto mwa kikesa, beno me mona, na—na—na kukwikila ya kieleka. Beto—beto lendaka sakana, mpe beto—beto lendaka baka bima ya mutindu na mutindu mpe kuzonzila na yawu. Kasi na yina ntangu ya ke kuma na kisika ya kumekama ya ngolo, ya kele kima ya kuswaswana. Mutindu . . .

<sup>10</sup> Muntu mosi vwandaka tuba na munu, mu banza ti ya vwandaka mpangi ya munu ya bakala kuna na manima, yina vwandaka tuba mwa disolo mosi bubu yayi, samu na bakala mosi, longi mosi mpe ya yandi . . . bayankaka, mosi ya dibuundu ya yandi, yandi tubaka ti yandi lenda tambula na zulu ya kitini ya yinti.

Yandi tubaka, “Pasteur, ya kieleka, Mfumu kele na nge.”

Yandi tubaka, “Mu lenda tambula na kitini ya yinti na mukongo ya munu, ntangu mu ke zabuka na lweka yankaka.”

“Kieleka, Mfumu kele na nge.” Mpe yandi kwendaka mpe salaka yawu.

<sup>11</sup> Yandi tubaka, “Mu lenda tambula na kitini ya yinti, mpe kunata buluwete, na mbala mosi.”

<sup>12</sup> “Kieleka, Pasteur, Mfumu kele na nge. Lukwikilu ya nge lenda sala kima mosi.”

<sup>13</sup> Yandi tubaka, “Mu lenda tula nge na kati ya buluwete, mpe kunata kitini ya yinti.”

Yandi tubaka, “Ntangu yayi vingila fioti!” Beno me mona?

<sup>14</sup> Ya kele mutindu yankaka ntangu beno kele na kati ya yawu, beno mosi. Beno me mona? Ntangu yayi, ti, ya kele mbote mingi samu na beto na kutuba awa, “Amen.” Ya kele mbote mingi samu na beto na kutuba, “Mu ke kwikila ti ya kele kieleka.” Kasi na manima beno tula yawu na kisalu. Beno fwana tula yawu na kisalu.

<sup>15</sup> Mutindu mu me sala nsamunu yina na suka yayi, bantu vwandaka ya kulala na kivudi ya Pierre, bawu lombaka ata fioti ve kisambu.

<sup>16</sup> Mu me kwendaka na bayinzo mingi, mu me monaka yayi. Mu ke sambila na ntwala mu ke kwenda, mpe mu ke kwenda kuna na kupakulama, mpe mu ke sambila ve samu na bantu, mpe mu ke kwenda kuna mpe bawu ke beluka. Beno me mona? Beno me mona? Ya kele kieleka. Mu me monaka yawu kusalama bambala mingi! Beno me mona? Beno fwana vwanda na kisika mosi kuna samu na kutula lukwikilu ya beno. Beno fwana kwikila yawu. Mpe mu ke kwikila ti ngunga me belama, mpe ntangu yawu yayi.

<sup>17</sup> Mpe mu me bakula ti yayi kele ve lukutakanu ya ba-bande. Ba lendaka sala ya fioti samu na bawu mosi, kasi yayi kele ve bande yina ke kwenda na yinsi ya muvimba.

<sup>18</sup> Yayi yina mu vwandaka zonzila na suka yayi yina me nata beto mbala mosi na—na dyambu ya mfunu, mpe ya kele samu na yina ti mu ke baka Lumingu ke na kwiza samu na lukutakanu ya kubeluka ya nzutu. Samu, kubanda mu me vutuka na yinzo, mu me tuba na beno samu na ba-vision mpe yina me salama, mpe nionso yina, mpe me nata yawu mbala mosi, samu na yinki mu me sala bima nyonso yayi. Mpe na yina na suka yayi, beto ke nata yawu na ntangu yayi na Kubenda yina ya nsuka.

<sup>19</sup> Ntangu yayi ya kele ntangu ya munu samu na kukipesa na Nzambi; ntangu ya Nzambi samu na kuzonza na munu. Beno me mona, mu—mu—mu fwana vwanda kaka na mwa nsobolo na luzingu ya munu mosi, ti, ve mutindu mu ke banza ti mu kele muntu ya yimbi, kasi mu—mu zola kutala mwa mingi pene-pene ya bantu, beno me mona, bantu yina mu me meka na kuzonzila. . . Kieleka ya Nsangu ya mbote yayi, mpe bawu ke pesa mukongo ya bawu na Yawu, mpe ke kwenda mpe ke seka Yawu.

20 Ntangu yayi, samu na munu, ya ke monana mutindu ya kele kufinga. Mu ke kipe ve, samu na munu; kasi na bima yina mu vwandaka tuba, Ya kele Kieleka ke na kumeka na kusadisa bawu. Ya kele mutindu kupusa bwatu na kati ya masa, mpe kutuba, “Benó kwenda, yawu yayi, beno zabuka! Yawu yayi, beno basika na yinto yina ya masa ya ngolo, beno ke kufwa! Benó, beno ke kufwa kuna!” Mpe bawu ke seka kaka beno, mpe ke kwenda. Mbote, samu na munu, ya ke na monana mutindu, kana ba me kwenda ntama, ya ke na kima mosi diaka ve mu lenda sala samu na yawu, beno me mona, yina mu lenda sala.

21 Kasi mu zola kulumuka na mbangu kuna na kumu ntangu yayi mpe kundimisa bawu, “Benó vutuka!” Benó me mona, mu fwana vwanda na nsatu yina, beno me mona, samu mu zaba ti ya ke na muntu mosi kuna yina me kota ntete ve. Mpe mu ke—mu ke kwenda kuloba tii . . . Yandi tubaka, tii mbisi ya nsuka ke kangama. Mu—mu zola kusala yawu.

22 Ntangu yayi, mpe ntangu yayi, samu na kusala yayi, mu ke na kvingila kima kusalama na lukutakanu ya bisambu. Kima mosi . . . Mpe mingi na kati ya beno ke bambuka moyo na vision ya—ya Kubenda ya nsuka, Kubenda yina ya Tatu, mu zola tuba. Benó ke bambuka moyo? Ya vwandaka na kima mosi salamaka kaka na ntwala ya yawu: Mu monaka Nsemo yina kwizaka mpe kwendaka na kisika yina, mpe tubaka, “Mu ke kutana na nge kuna.” Ntangu yayi mu ke vingila kima mosi kusalama.

23 Awa bamvula mingi me luta, ya vwandaka na balukutakanu yina mpe kuswasikisa mabanza yina vwandaka sala ti mu lemba mingi ti mu ke tekita. Mingi na kati ya beno ke bambuka moyo na yawu. Ya ke kuma kaka na kisika yina mu ke telama mpe Jack Moore ke simba munu na diboko mosi, mpe Mpangi Brown na muntu yankaka, mpe ba ke tambusa munu na bala-bala, ngunga mosi na manima ya lukutakanu. Mpe kaka, yina vwandaka salamaka na munu, mu vwandaka meka na kubanza kisika—kisika mu vwandaka mpe yina vwandaka salama. Na manima, mpimpa nyonso mu vwandaka kuna mpe vwandaka banza na yawu, mpe ke dila mpe nyonso, mpe mu ke kukiyufula samu na yinki bawu ndimaka ve Mfumu ya beto Yesu.

24 Na yina Yandi tubaka na munu na vision mosi, “Na ntangu mosi nge ke kutana na mama mosi yina ke kwisa na nge, yina me lwata kazaka ya ntinta ya café, mpe yandi ke nata mwa bébé na kati ya bulanketi, mpe kubanda ntangu yina, nge ke kuzwa ngolo ya kulutila samu na kuvibidila ngolo mingi.” Mbote, mu tubaka na beno nyonso yina. Mpe na Chicago ya salamaka, na nkokila yina ntangu mama yina ya ntwenia ya Presbytérien, ntangu pasteur ya yandi mosi fidisaka yandi kuna na bébé.

25 Mpe mu kwikila ti ya vwandaka mpangi ya yandi ya bakala, to mosi ya bawu, vwandaka dokotolo. Yandi tubaka, “Ya kele

ve na kivuvu samu na bébé kana ti Nzambi ya Ngolo nyonso kusimba yandi ve.” Yandi kwendaka . . .

<sup>26</sup> Yandi kwendaka mpe tubaka na pasteur ya yandi. Pasteur ya yandi tubaka, “Mu kele—mu kele ve ya kulunga,” yandi tubaka, “na—na kusala na zulu ya kubeluka ya Kinzambi yayi, samu ti ve mu—mu . . . mu kele ve na yawu na kati ya munu, lukwikilu yina ya ke lombaka na kusala yawu.” Ntangu yayi, yina—yina—yina—yina kele ya kusungama samu na yawu. Beno me mona? Yandi tubaka, “Mu ke na yawu ve na kati ya munu.” Yandi tubaka, “Kasi mu vwandaka na mosi ya balukutakanu ya Mpangi Branham, mpe mu ke longisila nge na kunata bébé na—na Mpangi Branham.” Mpe dokotolo bikaka yandi, mpe ya zolaka kufwa.

<sup>27</sup> Mpe mama yina ya ntwenia kotaka kuna kisika mu vwandaka, na mwa lukutakanu mosi samu na bana ya fyoti ya Katolika yina yokamaka na tiya, na lukolo yina kuna, beno zaba. Beno ke bambuka moyo ntangu ya vwandaka. Beto vwandaka na lukutakanu yina, mpe yandi yina ke kwisa na estrade mama yina me lwata kazaka ya tinta ya café. Kento ya munu mpe bantu yankaka vwandaka kuna, mpe mu tubaka . . . mu balukaka mpe talaka, mpe talaka bisika nionso, mpe mu talaka kana bawu vwandaka kuna. Mpe ya salamaka ti, kaka na ntwala mu kwisa, mu ke kwikila ti Billy Paul mpe bantu yankaka vwandaka tuba, to kento ya munu to mosi ya bawu, na mama na mwa bébé ya fioti. Mpe mama kwendaka na estrade, mpe Mpeve-Santu monisaka kima nionso, mpe belusaka bebe kuna.

<sup>28</sup> Mu kwendaka, mpe kubanda ntangu yina mu ke lembaka ve. Beno me mona, ya ke kwamisa munu ve, mpe mu—mu ke landila kaka mpe ke landila.

<sup>29</sup> Ntangu yayi mu ke vingila kima mosi kusalama, mpe kubanda Kubenda ya Tatu yina na kidimbu. Beno me mona? Mpe mu banza na lukutakanu ya Lumingu ke kwisa na suka ya kubeluka ya nzutu, mu banza ya ke basisa yawu. Mu zaba ve.

<sup>30</sup> Mu banza, yina beto fwana kusala, kele kutuba na bantu ya beno, beno nata bantu ya kubela. Ntangu yayi, samu na lukutakanu ya kubeluka ya nzutu, beto fwana kukipesa samu na bantu ya kubela. Beno nata bantu ya beno ya kubela, mpe beno nata bawu awa na ntangu ya mbote na Lumingu ke kwisa na suka, beno tuba pene ya ngunga nana to nana na ndambu, mpe beto ke bika bawu kupesa bawu kalati ya bisambu na yina bawu ke kota na kielo, na mutindu nyonso bawu ke salaka yawu. Mpe na yina beto ke vwanda na ndonga ya bisambu mpe beto ke sambila samu na bambevo, mpe beto ke mona kaka yina Mpeve-Santu ke sala.

<sup>31</sup> Mu ke kwikila ti Yandi ke sala mambu ya ngitukulu kana beto ke kwikila kaka na Yandi, beno me mona. Kasi beto fwana kwikila Yandi samu na yawu ntangu yayi, na ntima ya beto ya

muvimba. Mpe mu banza ti ngunga ya nene me kuma ti ntangu Nzambi, na mutindu nionso beto vwandaka zonzila na suka yayi, me lakisa beto bima mingi, mpe me nata beto na kisika mosi . . . kaka na kisika mosi. Kima kaka beto fwana sala kele kusala kingolo-ngolo samu na kukuma na simu ya mwa mongo yina, mpe yawu yina kaka beno kele na yawu nsatu, na yina yawu me kwenda. Beno me mona, kukwenda kaka mutindu ya vwandaka, kima mutindu mosi, na kuswasikisa mabanza, kima mutindu mosi na nzila ya profesu, samu na kutala mbote.

<sup>32</sup> Mu vwandaka kuna na Calgary . . . Mu ke lomba beno lemvo, ya vwandaka mbanza ya ntinu ya kento, kuna na Regina, na Regina. Mpe Ern Baxter vwandaka kuna, mpe nkonga ya beto. Mpe Mfumu tubaka na munu, kaka awa na estrade, “Ya ke salama, nge ke zaba kinsweki ya kati ya bantima ya bawu.” Mpe ya kieleka. Mpe mu me banzaka yawu ata fioti ve mutindu yina. Mu kwendaka na estrade na nkokila yina, na Ern, mpe mu bandaka kaka na kusambila samu na bambevo. Mpe awa kwisaka bakala mosi, mu tandaka kaka luzingu ya yandi ya muvimba; mbala ya ntete yawu salama kaka mutindu yina, na mwa ntangu fioti, na lukutakanu ya kubeluka ya nzutu. Mpe na yina mu talaka kuna na kati ya nkonga ya bantu, mpe awa Yawu bandaka na kukwisa na zulu ya nkonga ya bantu mpe nionso yina. Oh, ntangu beto ke kuma na simu yina yankaka! Ndambu ya disolo me tubama ntete ve, bima yayi nionso, kutala, mpe kumona bima na luzingu ya bantu. Mu ke tuba kima mosi ve samu na yawu. Mu ke bika yawu kaka, beno me mona, kaka kana mu me pusama kieleka na kutuba kima mosi.

<sup>33</sup> Mpe ntangu yayi mu ke vingila yayi ke landa na kubanda mutindu yina. Beno me mona, Nzambi, na mutindu ya Yandi Mosi, na ntangu ya Yandi Mosi ya kimpwanza, na kubanda yawu. Mpe ya ke—ya ke vwanda na kima yankaka yina ke vwanda—ke vwanda na zulu ya zole yayi. Beno me mona? Mpe mu ke vingila yawu kusalama.

<sup>34</sup> Mpe mu banza, mu banzaka, kana mu vwandaka na mwa lukutakanu ya kubeluka ya nzutu mu banza Lumingu ke kwisa. Na yina Lumingu yina ke landa mu ke vwanda me kwenda kaka na bana mpe bayankaka, samu ti bawu fwana vutuka mpe kukwenda na lukolo. Mpe na yina Lumingu ke kwisa, munu, ya kieleka, mu ke vwanda kuna na Chicago, na lukutakanu yina kuna. Mpe na manima mu ke vutuka na Kilumbu ya ntete yina ke landa, samu na kukwenda na Kilumbu ya zole na—na Arizona, samu bana kuvutuka na lukolo.

<sup>35</sup> Mbote, yinki nge me mona, pasteur? [Mpangi Neville me tuba, “Mbote, mu me kuzwa kima mosi ya ngitukulu.”—Mu.] Mbote, ya kele kieleka mbote, ntangu yayi beto zola kuwa yawu.

<sup>36</sup> Na yawu ntangu yayi Mfumu sakumuna beno nyonso, kieleka, kieleka mbote. Mpe mu—mu banza kumona beno awa Lumingu ke kwisa. Mpe Kilumbu ya tatu na nkokila . . .

<sup>37</sup> Mpe beno kuwa. Beno zimbana ve mwa mabuundu yayi, mutindu ya Mpangi Ruddell, Mpangi Jackson, Mpangi Parnell, mpe mwa bampangi nyonso yango yina ke na kusalaka kingolongo-kuna, beno me mona. Mpe bawu ke kuwa mutindu ti beto kele dibuundu ya bawu—ya bawu—ya bawu ya kimpangi awa, beno me mona. Beto kele mutindu mwa nkonga mosi ya mama samu na bawu. Ya kele kisika bawu butamaka, na kati awa, ba-pasteur mpe nyonso yankaka.

<sup>38</sup> Mpe mwa muntu yayi na manima awa, mpangi-bakala, mu kutanaka na yandi na nkokila yankaka yina kuna, Allen, Mpangi Allen ya ntwenia. Mu banza ti Mpangi Collins awa ke zabana na Mpangi Allen, kana yandi zaba yandi ve. Bawu zole kele milongi ya ba-Methodiste, mpe bawu me—me mona Kieleka ya Ndinga.

<sup>39</sup> Na yina, organisation ya dibuundu ya ba-Methodiste, yina kele nkonga ya bantu ya mbote na dibuundu ya ba-Methodiste yina. Beno banza ata mbala mosi ve ti bawu kele ve. Bawu kele. Ya kele na nkonga ya bantu ya mbote na dibuundu ya Katolika yina. Ya kele na nkonga ya mbote na dibuundu ya ba-Presbytérien. Mpe bisika nyonso yina kuna, ya kele babakala mpe bakento yina ke na kvingilaka na kumona Nsemo yango kusema na nzila ya bawu. Beno landila kaka na kusemisa Nsemo, na kukikulumusa, na lembami. Beto nionso kuzangula penepene ya Nzambi, na kukikulumusa beto mosi. Beno me mona?

<sup>40</sup> Beno zimbana ve, tabernacle yayi ke zimbisa ngolo ya yawu. Beno bambuka moyo ti yayi kele kisika yina Satana me ludika minduki nionso ya difelo. Yandi ke nata muntu mosi na kusala kima yina kele ya kuswaswana na yina yankaka ke banza. Yandi ke salaka yawu. Yandi ke yidika yawu. Yina kele kimalu ya yandi, kana yandi lenda kuzwa muntu mosi samu na kutuba kima mosi, muntu mosi samu na kuzonzila yankaka, kutuba, “Mbote, kuwa, nge zaba yina *Kingandi* salaka?” Beno kuwa yawu ve. Beno kuwa yawu ve, ata fyoti. Yina kele diabulu. Beno me mona, ya kele Satana. Beno kwikila yawu ve.

<sup>41</sup> Kana ya kele na kima yina muntu me sala yimbi, beno sambila samu na bawu. Mpe beno sambila ve na munimi, beno tuba, “Mu zaba ti ya kele kimalu ya munu, mu fwana sambila samu na mpangi-bakala yina.” Nge ke nata yawu na ntima ya nge, ya kieleka kuna, samu na mpangi-kento yina. Mpe beno tuba kaka mpe beno vwanda kieleka ya lembami, mpe kima ya ntete beno zaba, beno ke mona bawu mbala mosi dyaka kuvutuka na lukutakanu. Beno me mona? Samu ti, na manima ya nyonso, beto ke na kukwenda na kulala ya mwini.

<sup>42</sup> Mfumu Yesu ke kwisa mosi ya bilumbu yayi. Mpe, beno zaba, mu banza ti ya ke vwanda na kintulumukina mpe na lembami

mingi—mingi, mpe na yawu ya ke vwanda na nkama mosi- . . . mosi na zulu ya nkama mosi ya yinza ya muvimba ke zaba ata fioti ve ntangu Enlevement yina ke salama. Ya ke kwenda kaka na malembe ti muntu ve lendaka zaba kima na zulu ya yawu. Beno me mona?

<sup>43</sup> Mpe ya ke vwanda, ya kieleka, mwa bimvuka ke tuba, “Mbote, ntangu yayi, *Kingandi?*”

<sup>44</sup> “Oh, ba ke tuba ti ya kele na nkonga ya bantu ya fanatiki kuna, yina me tuba nkonga mosi me bikana kuna, mpe bawu. . . Ya kele mutindu yina ve. Ba me basika kaka kisika mosi kuna. Beto me kuzwa bufanatiki yina, beno me mona.”

<sup>45</sup> “Mbote, ba ke tuba mwa tabernacle yina, na kisika mosi ba ke bokilaka Jeffersonville, ya vwandaka na bamambele mingi ya bawu yina me zimbana.”

<sup>46</sup> Beno me mona, bawu ke bula yawu kaka. Ba ke tuba, “Oh, ya kele ve na kima na yawu, beno me mona,” mutindu yina, mpe Yawu me luta mpe bawu ke zaba yawu ve.

<sup>47</sup> Na yinsi ya muvimba, ke kwisa, bayina kufwaka kati na Klisto ke vumbuka ntete. Enlevement ke salama, ba ke nata Dibuundu na Yinzo. Mpe kuna Lukwamusu ke kota, mpe, oh, la la, beto zola ve kuvwanda awa na ntangu yina. Mu zola ve kuvwanda awa na Lukwamusu. Ve. Nzambi kupekisa ti mosi ya beto kuvwanda ve awa na ntangu yina. Samu ti, “yandi yina kele mvindu ke vwanda dyaka mvindu; yandi yina kele santu ke vwanda dyaka santu; yandi yina kele ya kudedama ke vwanda dyaka ya kudedama.” Ya kele ve. . . Mwana-dimeme me basika na Buku ya Yandi ya Mpulusu, mpe ba me zangula Kento ya makwela. Bayina mangaka Yawu fwana luta na ntangu ya Lukwamusu, bawu nyonso ba-Juif mpe Bantu ya makanda. Wapi ntangu ya Lukwamusu! Mu zola yawu ve.

<sup>48</sup> “Mfumu, santisa munu ntangu yayi.” Ya kele malongi ya mbote ya ba-Nazaréen, mutindu yina ve? Mpe ya kele kieleka, mpe. Ya kele kieleka. Ya kele kieleka. “Fulusa munu ntangu yayi na Mpeve-Santu ya Nge, Mfumu. Basisa yinza nyonso na munu ntangu yayi, Mfumu. Kubika ve—ve beto kuzwa. . . .”

<sup>49</sup> Mutindu mpangi ya bakala ya ndombe ya kiboba tubaka, “Tata, mu ke na billet ya munu na diboko ya munu. Ba me tobola yawu dezia, mpe ntangu mu ke kuma na nzadi, na suka yina, mu zola ve kuzwa mpasi.”

<sup>50</sup> Na yina, ya kele kaka kieleka, mu—mu zola ve kuzwa mpasi. Beno simba ticket ya beno na diboko ya beno, samu beto ke kwenda kuna. Beno banza kaka na yawu, ntangu ya nene ya mpulusu me belama.

<sup>51</sup> Mpe ntangu yayi kima yankaka. Mpangi-bakala, yinki kele nkumbu ya yandi, awa na Utica? Mu banza ti Mpangi Graham, mpe mpangi yankaka ya bakala kuna yina kele pasteur ya kuna.



Mpangi Shanks to kima ya mutindu yina, to Sink? [Mpangi Neville me tuba, “Mpangi Snelling”—Mu.] (Mpangi Snelling kele pasteur, yandi mosi?) Mpangi Snelling kele pasteur ya Utica ntangu yayi. Mu banza ti lukutakanu ya kisambu ya bawu kele na . . . [“Kilumbu ya yiya na nkokila.”] Kilumbu ya yiya na nkokila. Ntangu yayi, beno zaba, ya ke vwanda kieleka mbote kana beto kota kuna na Kilumbu ya yiya na nkokila mpe kulakisa bantu yina mwa kubundana. Beno me mona? Mpe na yina ntangu Mpangi Jackson, ntangu yandi kele na balukutakanu ya yandi, kana beto ke kwenda kuna na mwa nkonga ya beto kintwadi.

<sup>52</sup> Beno landila kaka na kusambila, beno landila kaka na kutimuna! Yinga, beno kusutope ve. Kaka mutindu ntangu Elie tubaka na bawu, yandi tubaka, “Beno timuna mabulu kuna!”

Ntangu beno ke kulumuka, beno ke tuta dinzanza ya ntama, beno tuba, “Mu me lemba mingi”? Beno losa yawu na ngaanda ya nzila mpe beno landila na kutimuna. Beno me mona? Beno landila kaka na kutimuna, samu beto fwana timuna. Beto fwana timuna kaka, kaka yina. Samu ti, kana beno—kana beno ke vingila na kondwa Lukwamusu, beno ke sala mbote na kubanda na kutimuna.

<sup>53</sup> Mpe ntangu yayi, samu na munu mosi, mu ke na kulongaka na munu mosi kuna. Mu ke banda na kutimuna na mudindu mingi kulutila na yina mu me timunaka ntete ve. Samu, mu ke kuwa mutindu yina, na yinsi mpe na yinza ya muvimba, ti ministere yayi ke vwanda diaka, mutindu ya me zabana ntangu yayi bisika nyonso na yinza. Mu—mu fwana kwenda dyaka.

<sup>54</sup> Kento ya munu tubaka na munu . . . Na suka yina, mu tubaka, “Mu zola ti nge kwenda na munu ntangu mu ke kwenda. Mu ke kwenda na Ngonda ya ntete, kana Mfumu zola. Mu zola kusala nzietolo na yinza ya muvimba, bisika nyonso; mu ke vutuka mpe mu banza mu ke vwanda na balukutakanu na Etats-Unis, ntangu yankaka na été ke kwisa.”

Mpe yandi tubaka, “Mu me nuna mingi samu na kukwenda.”

<sup>55</sup> “Mbote,” mu tubaka, “Mu kwendaka ntangu mu . . . pene, nzietolo ya munu ya nsuka na bayinsi ya nzenza vwandaka pene ya bamvula nana me luta, mpe mu ke kuwa mutindu ti mu me kuma na mutindu ya kulutila mbote ntangu yayi kulutila mutindu mu vwandaka na bamvula nana me luta, nge zaba. Beno me mona? Mu zaba mingi samu na yawu ntangu yayi.”

<sup>56</sup> Mpe na yina beto bakaka dilongi, “Kana Mfumu me tuba, ‘Mu ke pesa nge bamvula makumi zole na tanu. Nge ke lemba ve. Nge ke vwanda na kiyeka ya kukwenda, mpe mu ke pesa nge bamvula makumi zole na tanu na zulu ya ntoto,’ nge zola baka kubanda—kubanda mbutukulu tii na bamvula makumi zole na tanu, to kubanda bamvula makumi zole na tanu tii na makumi

tanu, makumi tanu tii na makumi sambwadi na tanu, to makumi sambwadi na tanu tii na nkama mosi?”

<sup>57</sup> Ntangu yayi, muntu nyonso yina ba me pesa konso ntangu yina na zulu ya ntoto, kieleka yandi ke sala kima ya kulutila buzoba kana yandi sadila ve ntangu yina na ksalu ya Nzambi. Mu ke kipe ve yina yandi ke sala.

<sup>58</sup> Ntangu yayi, kana beno ke vwanda mpukumuni ya bakento, to nyonso yina, beno ke sala mbote na kubaka mvula yina ya buntwenya, bamvula makumi zole na tanu ya ntete. Beno me mona?

<sup>59</sup> Kana beno ke vwanda kisadi-mabaya, kiyidiki-matoma, to kima mosi, beno ke sala mbote na kubaka bamvula makumi zole na tanu ya zole. Beno me mona?

<sup>60</sup> Na yina mu vwandaka banza, “Wapi mutindu samu na munu? Wapi kisika mu ke baka?” Mu ke baka kubanda makumi sambwadi na tanu tii na nkama mosi. Mu ke vwanda muntu ya mayele mingi, muntu ya ndwenga mingi. Mu ke vwanda ya kusungama mingi. Mu ke zaba mingi samu na yina mu ke sala. Mu me kuma na mvula kumi- . . . nana to kumi ya bamvula kulutila na ntangu ya nsuka mu vwandaka na bayinsi ya nzenza. Mu ke lemuka ve mutindu mu ke na kufwa banioka. Mu ke zaba mingi samu na yawu, beno me mona. Mu zaba mutindu kusala.

<sup>61</sup> Ya kele kaka mutindu yimbwa-muzombi ya ba-raton laveur ke na kunwanisa raton laveur, beno me mona. Beno zaba mbote wapi mutindu kulembika yandi. Beno ke lemuka ve na zulu ya yawu kuna; yandi ke kalata beno. Beno me mona, beno longuka mayele ya yandi mpe beno tala mbote yina yandi ke salaka. Mpe beto ke longuka mingi samu na mbeni. Na yawu beto fwana zaba batekiniki nyonso ya yandi, mpe mutindu yandi ke belama, mpe yina yandi ke sala, mpe beno ke longuka makofi ya yandi, na yina beno me longuka wapi mutindu kunwanisa yandi, beno me mona.

<sup>62</sup> “Na yina mu ke kwikila ntangu yayi,” mu tubaka na kento ya munu, “Mu ke kwikila ti mu me kuma na mutindu ya kulutila mbote ntangu yayi kulutila mutindu mu vwandaka ntangu mu vwandaka na bamvula makumi yiya, mpe ntangu mu kwendaka kuna.” Beno me mona, mpe mu kele na bamvula makumi tanu na yiya. Mpe mu ke kwikila, kana mu ke zinga mpe mu lenda tambula kaka mbote mutindu mu lenda sala ntangu yayi, ntangu mu kele na bamvula nkama, kana mu . . . kana Yesu ke vutuka ve nswalu, mu ke vwanda na mutindu ya kulutila mbote na ntangu yayi, samu na kukwenda. Beno me mona? Samu, beno zaba mingi samu na yawu, beno zaba mingi samu na yina me tadila yinki kusala, mpe wapi mutindu kusadila yawu, wapi mutindu kusadila diambu yango.

<sup>63</sup> Beno baka bantu mingi ntangu yayi, kana ba ke sala bawu lipaso. “Ba ke tuba ti dokotolo ya malu-malu me kuzwa kaka

diplome ya yandi kilumbu yina, mpe me basika kaka na lukolo ya medesine. Yandi me salaka ntete ve lipaso. Yandi ke sala yawu.”

64 “Oh, ve,” beno ke tuba, “yandi ke sala kima mosi ve. Muntu yina ve. Ve, tata. Kasi, ve, ata fioti ve. Mu zola ve ti yandi kutula mbele na zulu ya munu. Mbote, mu ke zola mingi kukwenda kuna mpe kubokila *Kingandi*. Mu me kuwa ti yandi me salaka balipaso ya kulutila. Yandi zaba mutindu ya kusala yawu.” Yawu yina, beno me mona. Yawu yina dibanza.

65 Beno ke banza na yayi, kasi wapi mutindu samu na moyo yina? Mu zola muntu yina zaba kisika bawu kele, mpe zaba nzila; yandi me lutaka ntete na yawu. Yinga, ya kieleka.

66 Mfumu sakumuna beno. Mbote mingi, Mpangi Neville, kwisa awa ntangu yayi. Mpe Nzambi sakumuna Mpangi Neville. Beno zimbana ve ntangu yayi, Lumingu ke kwisa.

67 [Mpangi Neville ke na kuzonzila na Mpangi Branham mpe Mpangi Vayle na mwa ntangu fioti, kuna me tuba, “Mpe mu ke sepela na kuyamba balongi ya Nzambi, mingi-mingi yina ke sala kintwadi na Yayi, mpe na kati ya Yawu kintwadi na beto. Mu ke sepelaka na kuwa bawu.”—Mu.] Amen. [“Na yawu mu yufulaka Docteur Lee Vayle, mu tubaka, ‘Nge lenda longa kana Mpangi Branham lenda ve?’ Mpe Mpangi Branham me sala yawu ve. Ya lendaka vwanda ti yandi zabaka yayi.”]

Ve, mu zabaka yawu ve. Mu zolaka tuba ve ntangu mingi.

68 [Mpangi Neville me tuba, “Na yawu mu yufulaka Mpangi Vayle, na nkokila yayi, kana yandi lendaka kulonga samu na beto, samu ti Mpangi Branham me sala yawu ve. Samu yandi me vukana na yandi na balukutakanu, mpe yandi me zaba yina me tala Nzila, Nzila yayi. Mpe beto kele na kiese na kuzwa Mpangi Vayle. Mu ke sepelaka na yandi mpe mu ke zitisaka yandi mutindu mu ke salaka na balongi yankaka, mpe mutindu mu ke salaka na nionso yankaka. Mpe na yina kana yandi ke kwisa na nkokila yayi mpe yandi ke tuba na beto, mu ke sepela ti yandi sala yawu.”—Mu.] Amen. [“Nzambi sakumuna yandi, mpe beto sambila samu na Mpangi Vayle. Bayankaka na kati ya beno me kuwaka yandi ata fioti ve, mpe mu ke na kivuvu ti beno ke sambila samu na yandi.”] Yinga.

69 Mu zolaka baka ntangu ya yandi nyonso ve. Mu ke lomba lemvo na dibuundu. Mu zabaka ve, ya kuvwanda kuna, ti yandi . . . yayi vwandaka ya kuyilama. Nzambi sakumuna nge, Mpangi Vayle.

70 [Mpangi Lee Vayle me tuba, “Ya vwandaka ve ya kukubama. Yandi tubaka, kana nge ‘longa ve.’ Mpe nge me kwiza.”—Mu.] Mbote. Ya kele mbote.

71 Mu ke kuwaka yandi, munu mosi. Mpangi Vayle me zonzaka mingi na ntwala ya munu, na balukutakanu, mpe—mpe nyonso yankaka. Yandi vwandaka kiyidiki ya balukutakanu kubanda

ntama, mpe mpangi-bakala ya mbote, yandi salaka kosalu ya mbote. Mpe mu ke kwikila ti bantu yayi kele ntangu nionso na kiese na kuwa Mpangi Vayle ntangu yandi ke tuba. Mfumu sakumuna Mpangi Vayle. [Kisika ya mpamba na bande—Mu.]

<sup>72</sup> Yandi me tuba bima mingi yina mu—mu—mu lenda tuba kima mosi ve samu na kukumisa yawu mbote mingi. Mpe ya kieleka mu ke kwikila ti ya vwandaka Mfumu yina me sala yayi samu na Mpangi Vayle samu na kulonga nsangu yayi, na manima ya nsangu ya suka yayi. Beno me mona, ya fwana sala mutindu yina. Beto—beto ke ndima yawu me katuka na Nzambi. Na yina, ya kele na bima mingi yina yandi vwandaka tuba; mu—mu—mu kele na malongi makumi zole ya kusonika awa, na yina yandi me tuba.

<sup>73</sup> Mu vwandaka banza awa na mwa kifwanikisu mosi, samu na kusimbisa yina yandi tubaka. Ntangu yayi, beto ke tala montelete yayi, samu na kutala yinki ntangu ya kele. Kana kisadilu nyonso yina kele na kati ya montelete yina kele ve kintwadi, mosi na yankaka, beto ke zaba ata fioti ve ntangu ya mbote. Ya kele kieleka? Mpe yina ke baka beto nyonso, beto nyonso kintwadi, kana beto zola kumona Kubenda ya Tatu, kieleka kusala kima mosi samu na Nzambi, ya kele kuwisana na mosi na mosi ya beto kintwadi, samu na kukikulumusa beto mosi na ntuala ya Nzambi mpe kufunguna bayimbi ya beto, mpe beto ke sambila mpe beto ke kwikila Nzambi samu na bima yayi.

<sup>74</sup> Kieleka mu ke kwikila ti yina Mpangi Vayle tubaka kele Kieleka, ti Nzambi ata mbala mosi ve ke tula Mpeve ya Yandi na kati ya tempelo ya kukondwa busantu, ya kukondwa kudedama, ya kutumama ve. Ve. Ya fwana kwiza na mutindu ya kuvedisa ya bantima ya beto na luvunu nyonso mpe disumu ya nkú nionso, ti beto lenda vwanda ya kuvedila na ntuala ya Nzambi, ti Yandi lenda sala na nzila ya Mpeve-Santu ya Yandi ya kuvedila na nzila ya beto, samu na kulungisa bima yayi. Mu—mu banza ti, ntangu beno ke kwenda na yinzo na nkokila yayi, kana beno tanga mwa Buku yina ya Jude, beno ke longuka kaka mingi ntangu yayi na yina Mpangi Vayle me tuba. Mpe yandi tubaka, “Mu ke na kunwana na Lukwikilu yina pesamaka mbala mosi na basantu.” Ba me kwenda ntama na Yawu. Wapi mutindu bantu ya mabanza ya kubeba, mpe nionso yina, me kota mpe me vuna bawu na—na bima ya kieleka ya Nzambi.

<sup>75</sup> Mpe Nzambi lenda sala kaka mutindu beto ke bika Yandi kusala. Mpe ya kele na bima mingi ya kulutula mbote, yina mu ke tubaka . . .

<sup>76</sup> Beno zaba, bantu ke zolaka ngolo, mpe ya kieleka bawu zaba ve yinki ngolo kele. Beno me mona, bawu—bawu zaba kieleka ve yina—yina—yina ke tambula na yawu. Mutindu ya kumata kele mutindu ya kukulumuka, ntangu nyonso. Kana beno zola ngolo, beno tala wapi mutindu beno lenda kukikulumusa. Beno

kwenda kaka ntama ya mabanza ya beno nionso ya yinza, mpe beno kukikulumusa beno mosi na ntwala ya Nzambi, mpe na manima beno ke kuzwa ngolo mingi kulutila muntu yina ke kima mbangu bisika nionso na kivinga mpe ke sala makelele kulutila mingi; beno me mona, samu ti beno vwandaka na kiyeka ya kununga beno mosi, mpe kukipesa beno mosi na Klisto, beno me mona, na kukikulumusa beno mosi na ntwala ya Yandi. Yina kele kieleka ngolo.

<sup>77</sup> Beno talisa munu dibuundu yina ke kukikulumusa, kukondwa lufundu; dibuundu mosi, kaka dibuundu ya lembami, ya kukikulumusa, mu ke talisa beno dibuundu yina kele na bweso mpe ngolo ya Nzambi na kati ya yawu. Ya kele kieleka. Ya kele kima yina yawu ke lombaka, kukikulumusa, na kukikulumusaka beto mosi na ntwala ya Nzambi, kubika kaka Nzambi kusala na nzila ya beto. Beno ke na nsatu ya kusala makelele mingi ve.

<sup>78</sup> Bantangu yankaka, mutindu kisadi-bilanga tubaka, ti ntangu yandi kwendaka na bilanga na wagon ya yandi, mpe, ntangu nyonso yandi bulaka disakuba, ya vwandaka sala makelele mpe nionso yina. Kasi ntangu yandi vutukaka, yandi bulaka disakuba ya mutindu mosi mpe ya salaka ata makelele ve, samu ti ya vwandaka ya kufuluka na bima ya mbote.

<sup>79</sup> Na yina mu banza ti ya kele kaka na kutala, beno me mona, ti beto ke vwanda ya kufuluka na bima ya mbote ya Nzambi, ti mbuma ya Kimpeve zabana na nzila ya beto. Mutindu yandi vutukilaka mingi na ba-Corinthiens ya Ntete kapu 13 kuna, mpe wapi mutindu, ti, “Ata ti mu me pesa nzutu ya munu samu ba yoka yawu na tiya, mpe mu kele na bima nyonso yayi, mpe mu kele ve na zola; ya kele kima mosi ve, yina ke sadisa munu ve.” Beno me mona? Beto zola kusala yawu.

<sup>80</sup> Na zulu ya nyonso, beto kele na kizitu ya myoyo ya beto na ntwala ya Nzambi. Beno me mona, ya—ya kele *beno* ke kwenda na Mazulu. Ya kele ve kana *mu* ke kwenda, to *yandi* ke kwenda. Ya kele *beno* ke kwenda, beno me mona, mpe beno ntete. Mpe beno fwana tala yayi mpe kukwiza mbote na ntwala ya Mfumu.

<sup>81</sup> Mpe mu ke monaka ntangu nionso ti muntu yina kele ya kukikulumusa yandi mosi kele muntu yina Nzambi ke zangulaka. Ntangu beno ke baka muntu yina kele na ntulu ya yandi ya kuvimba mpe yina zaba bima nionso, mpe beno lenda tuba na yandi kima mosi ve, mpe yandi kele na lufundu, mpe—mpe, mbote, yina—yina kele muntu yina ke kwendaka ata fioti ve kisika mosi. Kasi beno baka muntu yina yina me kukikulumusa yandi mosi mpe ke tambula na lembami.

<sup>82</sup> Mu vwandaka tuba na bakala mosi kilumbu yina, yina ke na kusalaka organisation ya dibuundu na . . . yina me basika na organisation yina yandi vwandaka . . . Mbote mingi, mbote, ya kele Mpangi Boze, mpe dibuundu yango kisika bawu vwandaka,

bawu vwandaka na dibuundu yayi kuna kubanda ntama mingi, mpe Mfumu me sakumuna yandi. Na yina bantu kumaka na kisika yina bawu zolaka lengula mutindu bayankaka, mpe zolaka kutula yawu na kati ya organisation. Mpe ntangu bawu salaka yawu, ya kele kaka. . . Baklisto yango ya kukikulumusa na kati kuna vwandaka zola yawu ve. Luzingu ya bawu nyonso, ba longaka bawu na kutelemina yawu, na yawu bawu me kwenda ntama na yawu. Ntangu yayi bawu kele na nkonga, mpe Mfumu me sakumuna bawu tii bawu ke kota, na kisika ya nene dyaka ntangu yayi, samu na dibuundu ntangu yayi yina ke tula bantu pene ya mafunda yiya to tanu, mpe bawu ke banda.

<sup>83</sup> Mpe bawu kwizaka na munu, mpe tubaka, “Mpangi Branham,” mu vwandaka kaka kuna na bureau, na bureau ya dibuundu, kilumbu yina. Mpe yandi tubaka, mosi ya bantwadisi, Mpangi Carlson mpe bayankaka, tubaka, “Yinki beto fwana sala?”

<sup>84</sup> Mu tubaka, “Beno kuzwa mvungi yina kele ve na lukumu na denomination nyonso, yina kele kaka mpangi mosi ya kieleka ya mbote, ya kisina, ya lembami, ya kukikulumusa yina ke zingaka luzingu. Nzambi ke kipe yina yankaka, beno me mona.” Mu tubaka, “Pasteur ya mbote yina ke kudisa mameme, mpe ke vwanda ya kukikulumusa mpe nyonso, Nzambi ke sala yina me bikana. Kana beno ke. . . Ya kele ve mwa muntu me zaba nyonso ke kwiza, yina ke tula *yayi* na ndonga, mpe yayi fwana vwanda mutindu *yayi*, mpe kuzenga bima.” Mu tubaka, “Ata mbala mosi ve ti ya ke simba. Nge me kuma kaka na yawu.”

<sup>85</sup> Yawu yina, konso kitini na kati ya dibuundu fwana sala kintwadi, mpe beno fwana keba kitini ya beno ya yawu, na yawu beto ke mona wapi ntangu beto ke na kuzinga. Beto lenda vwanda ya kubelama mingi kulutila beto ke banza ti beto kele.

<sup>86</sup> Ntangu yayi, beto ke sepela na Mpangi Vayle. Mutindu yina ve? Mfumu sakumuna nge, Mpangi Vayle. Matondo na nge. Mpe beto ke vutula matondo na Mfumu samu na kulonga nsangu ya nene yayi na beto na nkokila yayi.

<sup>87</sup> Mpe mu me kuzwa note mosi, na mwa minuti fioti me luta. Mosi ya bampangi-bakento vwandaka na kima yina yandi zolaka tuba, na kati ya ndosi mosi. Kana nge lenda sonika yawu na munu, mpangi ya kento, mu—mu kele. . . Yandi me pesa yandi mwa bandosi yina vwandaka kieleka ya kukwikama. Beto ke ndimaka ve bandosi nyonso. Ve, ve. Kasi ntangu yawu kele ya Nzambi, beto zola kuzaba ti ya kele Nzambi ke na kuzonzaka na beto.

<sup>88</sup> Mutindu bantu nyonso ke zonzaka na bandinga, beto ke kwikilaka yawu ve; kasi ntangu ntendulu ke kwisa yina ke tuba na beto ti kima yina ke salama, beto ke mona yawu kusalama, na yina beto ke tonda Mfumu samu na yawu. Beno me mona?

<sup>89</sup> Beto zola ti mambu nionso kutambula mbote, na lembami, mpe na ndonga ya Mfumu. Na yawu beno bambuka kaka moyo, ti kitini ya beno lendaka vwanda ntunga ya ngudi, to ya lendaka vwanda ntunga ya fioti, diboko mosi ya fyoti, to mwa kitini mosi, to remontoir, nionso yina ya lendaka vwanda, to ya lendaka vwanda maboko na zulu ya kizizi ya montele, yina ke zabisa ntangu. Kasi nionso yina ya kele, ya ke lomba beto nionso na kusala kintwadi na ngwisani na Nsangu ya mbote ya Yesu Klisto, samu na kulungisa yayi.

<sup>90</sup> Beno banza kaka! Kana makabu kele kima ya nene mingi, yina beto ke bokilaka ngolo; mpe Paul tubaka, “Mu lenda vwanda na lukwikilu ti mu lenda katula mongo, mpe kana mu ke na zola ve, mu ke kima mosi ve.” Beno banza yawu.

<sup>91</sup> Mpe ata ti beno ke tuba, “Mbote, ata ti mu—mu me bakula . . . Mu ke zola kuzaba Biblia.”

<sup>92</sup> “Ata ti mu me bakula mansweki nionso ya Nzambi,” beno me mona, “mpe mu lenda sala yawu kaka mpe mu ke na zola ve, mu kele kima mosi ve,” beno me mona, “Mu me kuma kisika mosi ve.” Beno me mona, kima ya ngudi kele, kuzola Nzambi, mpe beno kukikulumusa beno mosi na yawu.

<sup>93</sup> Ntangu yayi, ya kieleka, na manima ya bamvula nyonso yayi na bilanga mpe bisika nyonso na yinza, mpe na kumonaka bantu ya mutindu na mutindu, mu fwana zaba fioti samu na mwelo ya kukota. Mpe kana beno zola kukuma kisika mosi na Nzambi, beno bika ata fioti ve mpeve ya lufundu kukwiza pene-pene ya beno. Beno bika ve mayele ya yimbi kukota na kati ya beno. Ata nyonso yina muntu nionso me sala, kana bawu kele na foti, beno vwanda ata fioti ve na lunangu na zulu ya muntu yina. Beno me mona? Beno vwanda na lembami mpe na lutondo. Beno bambuka moyo, Nzambi zolaka beno ntangu beno vwandaka na disumu. Mpe kana Mpeve ya Nzambi kele na kati ya beno, beno ke zola muntu yankaka yina ntangu yandi kele na foti. Beno me mona, beno sambila kaka samu na bawu, mpe beno zolana mosi na yankaka.

<sup>94</sup> Na zulu ya nyonso, beno zola Nzambi mpe beno zolana mosi na yankaka. Mpe beno vwanda ya kukikulumusa na ntwala ya Nzambi mpe samu na mosi na yankaka, mpe Nzambi ke sakumuna beto, mpe ya kele mpasi na kutuba yina Yandi ke sala. Ntangu nionso ntangu dibuundu ke banda na kukuma na bamambeke mingi mpe kukuma fioti nene, to kima ya mutindu yina, na yina ba ke kwenda ntama ya kima ya kieleka, kima ya kieleka.

<sup>95</sup> Beno zaba yina salaka ti bima yayi kusalama, ntangu mu bandaka ntete mpe Mfumu monikaka na munu kuna na nzadi mpe tubaka na munu yawu? Mpe Mpangi Vayle monaka yawu, mu banza, na zulunale mosi na Canada, bamvula mingi me luta, kisika Wanzio yango ya Mfumu monikaka na nzadi kuna, ya

vwandaka na Presse Associée, “Nsemo ya Misitiki na zulu ya longi mosi, na ntangu yandi vwandaka botika.” Mpe—mpe beno zaba yinki salaka yawu? Ntangu beto vwandaka na lukutakanu ya tenta na lweka ya bala-bala, tenta yina lendaka vwanda pene, oh, mafunda makumi zole na tanu ya bantu, balongi katukaka bisika nionso, mpe tubaka, “Mpangi-bakala, kwisa fioti awa.” Mu vwandaka kaka mwana-bakala ya ntwenia, mutindu, oh, kaka mwana ya fioti. Mpe yandi tubaka, “Wapi mutindu nge ke kangaka bantu yina na ntima mosi? Ba ke zolaka mosi na yankaka tii kuna bawu . . . Mu me monaka ve bantu kuzola mosi na yankaka.”

<sup>96</sup> Ya kele Mfumu. Ya kele na yina dibuundu yayi me vwandaka, zola yina ya kinzambi, ya kimpangi samu na mosi na yankaka. Mu monaka bawu kupesa mbote na mosi na yankaka, samu na kubika kisika mosi, mpe kudila mutindu ba-bébé, samu na kukabwana mosi na yankaka. Ba vwandaka zolana mingi mosi na yankaka. Mpe mu lendaka kwenda na yinzo ya bawu samu na kutala bawu, mpe bantangu yankaka Biblia vwandaka ya kufunguka mpe vwandaka fuluka na masa ya meso. Mu vwandaka kwisa, na nkokila, kisika batata na bamama vukanaka kintwadi, mpe bana ya bawu ya fioti vwandaka na ntoto, ya kufukama; mpe batata na bamama ya kufukama, ke dila mpe ke sambila. Mu ke telama na kyelo mpe ke vingila mpe ke vingila mpe ke vingila. Mpe bawu vwandaka bika ve na kusambila, mu ke vwanda kaka na bimatinu mpe mu ke banda na kusambila, munu mosi, mu ke vingila bawu, beno me mona. Mpe ya—ya vwandaka yina . . . mpe bawu vwanda zolana mosi na yankaka. Bawu vwanda zolana mosi na yankaka. Beto vwanda telama mpe vwanda yimba nkunga yayi ya ntama:

Nsinga ya ngwisani kusakumuka  
Bantima ya beto na zola ya Baklisto;  
Ngwisani ya mpeve mosi  
Mutindu yina ya Zulu.

Ntangu beto ke kabwana,  
Ya ke pesa beto mpasi na ntima;  
Kasi beto ke vwanda kintwadi na kati ya  
ntima,  
Mpe na kivuvu ti beto ke kutana diaka.

<sup>97</sup> Mu ke tuba yayi na kiese ya nene na kati ya ntima ya munu, samu na Klisto. Mingi ya bawu kele ya kulala pene-pene na kati ya bantoni yayi ba me sonika na nkokila yayi, ba ke vingila mvumbukulu ya nene yina kisika beto ke kutana diaka kintwadi.

<sup>98</sup> Beno bika ve ti mpeve yina kukwenda ntama na kisika yayi! Kana ya me salama kilumbu mosi, na yina mu ke kipe ve wapi mutindu pasteur ya beno lendaka vwanda, wapi mutindu mbote yandi lendaka longa Ndinga ya Nzambi, Mpeve ya Nzambi me



nyongisama. Beno me mona? Ntangu beto lenda vwanda na bima nionso na kimpangi, na kimvuka, mpe kuzolasana mosi na yankaka, na yina Nzambi ke sala na beto.

<sup>99</sup> Mpe beto ke na kuingila ntangu yango, yina bantu ke kwisa mpe ke tuba, “Kana beno zola kumona dibuundu yina kele kieleka ya kukikulumusa, dibuundu yina kieleka ke zolaka Nzambi, beno mata kuna na tabernacle kilumbu mosi mpe beno tala yawu mbote. Beno tala lutondo ba vwandaka na yawu mosi na yankaka, luzitu; ntangu ba ke longa Nsangu ya mbote, wapi mutindu ya luzitu, wapi mutindu bima nionso kele kaka ya kusungama.” Yinga, na yina bawu lenda tala mpe kumona wapi ntangu beto ke na kuzinga. Beno ke mona Mpeve ya Nzambi kusala na kati-kati ya beno, bidimbu ya nene mpe mambu ya ngitukulu mpe nyonso ke salama. Kana kima yango ke na kusala kintwadi, ya ke na kutuba ntangu. Kasi kana ya ke sala ve mutindu yayi, na yina ntangu ke kusutope, ya ke tuba diaka ve ntangu. Na yawu kana beto zola zaba yinki ntangu beto ke na kuzinga, muntu nionso kubanda kaka na kusala kintwadi na Nsangu ya mbote, beno zolana mosi na yankaka, Nzambi ya zola, mpe bantunga yawu mosi ke tuba ntangu yina beto ke na kuzinga. Beno ke kwikila yawu? Kieleka. Amen. Mfumu sakumuna beno, ya kulutila mingi.

<sup>100</sup> Beno zimbana ve ntangu yayi, beno kwenda na sabala yayi. Mpe kana beno zaba bantu ya kubela yina ke kwisa, beno tuba na bawu, ntangu bawu ke kwiza, beno tuba, “Ya luzolo, mu zola kuyufula nge. Beto ke sambila samu na bambevo, na Lumingu na suka, kuna na tabernacle. Mpe nge ke bela ya me kuma mwa bilumbu, ntangu yayi mu zola . . .”

“Mbote, mu zola kwenda. Mu ke zolaka ntangu nionso kukwenda.”

<sup>101</sup> “Ntangu yayi, mu kuwaka kaka nsangu ya Lumingu na nkokila, na mpangi-bakala mosi kuna, ti mutindu beto fwana funguna bifu ya beto mosi na yankaka, mpe kusambila samu na mosi na yankaka, ti beto lendaka beluka. Jacques 5:14, 13, 14, 15, beno me mona, ti beto fwana funguna bifu ya beto mosi na yankaka ntete beto kwiza samu na kubeluka ya nzutu. Yinga. Beto funguna bifu ya beto mosi na yankaka, mpe beno sambila samu na mosi na yankaka.” Beno me mona? Beno me mona yawu? Kaka kieleka yina yandi vwandaka zonzila na nkokila yayi, ya ke wisana na makabu na Marc 16. Beno vukisa yawu kintwadi, beno ke kuzwa yawu, na manima bakubeluka ya nzutu ke salama.

<sup>102</sup> Beno tala Yesu, kima yankaka ve kasi kinkuku ya zola. Beno me mona? Yandi vwandaka Nzambi yina me monisama. Yandi, Nzambi, yina me monisama Yandi mosi na nzila ya Yandi, kuyituka ve bimangu mpe bima salamaka. Luzingu ya Yandi ya kulemvuka, mpe luzingu ya busantu; yina me katuka na kuvwandaka Nzambi, samu na kuvwanda muntu awa na zulu ya

ntoto, samu na kutuba Nzambi na nzila ya Yandi mosi. Ya kele yina salaka Yandi yina Yandi vwandaka. Mu ke tubaka ntangu nionso, “Yina salaka ti Yesu Nzambi, na munu, vwandaka nzila yina Yandi kukikulumusaka Yandi mosi. Yandi vwandaka nene mingi, mpe kasi lendaka kuvwanda fioti mingi.” Beno me mona? Ya kieleka.

<sup>103</sup> Mfumu sakumuna beno mingi. Ntangu yayi beto telama, mpe samu na lukanu ya kupema. Beto meka kaka yawu, (beno lenda zaba yawu ve, mpangi-kento), ti, *Nsinga Ya Ngwisani Kusakumuka*. Beto yimba yawu kilumbu mosi, beno zola? Pesa beto note.

Nsinga ya ngwisani kusakumuka  
Bantima ya beto na zola ya Baklisto;  
Kubundana ya basantu  
Mutindu yina ya Zulu.

<sup>104</sup> Ntangu yayi na yina beto ke yimba nzila yayi ya nsuka, beto pesana mbote mosi na yankaka, “Kana beto lenda kabwana na mwa ntangu fioti,” mpe kutuba kaka, “Nzambi sakumuna nge, mpangi-bakala, mpangi-kento. Mu ke na kiese mingi na kuvwanda awa na nge na nkokila yayi.” Beno me mona, kima mutindu yina, na manima beno vutuka na manima. Ntangu yayi beto yimba yawu.

Ntangu beto me tulama na bitini . . .

Nzambi sakumuna nge, Mpangi Neville!

Ya ke pesa beto mpasi na ntima;  
Kasi beto ke vwanda kintwadi na kati ya  
ntima,  
Mpe na kivuvu ti beto ke kutana diaka.

<sup>105</sup> Mutindu beto zola Mfumu Yesu! Beto ve? Mutindu . . .

. . . tii beto ke kutana!  
Tii beto ke kutana na makulu ya Yesu; (Tii kuna  
beto ke kutana!)  
Tii beto ke kutana! tii beto ke kutana!  
Nzambi vwanda na beno tii beto ke kutana  
dyaka!

Beto kanga meso ya beto, mpe beto yimbila yawu kaka na Kimpeve ntangu yayi.

Tii beto ke kutana! tii beto ke kutana!  
Tii beto ke kutana na makulu ya Yesu;  
Tii beto ke kutana! tii beto ke kutana!  
Nzambi vwanda na beno tii beto ke kutana  
dyaka!

<sup>106</sup> Ntangu yayi na bayintu ya beto ya kukulumusa. Beto kele kaka bana, bana ya Nzambi. Beto niunguta yawu. [Mpangi Branham ke niunguta *Nzambi Vwanda Na Beno—Mu.*] Oh, mutindu yawu ke nata Mpeve ya Nzambi na beto! Beno lenda

banza na bilumbu ya ntete ntangu bawu vwandaka vwanda na zulu ya ba-dalle ya ditadi?

Nzambi vwanda na beno tii beto ke kutana dyaka!

<sup>107</sup> Na bayintu ya beto ya kukulumusa, mu ke lomba kana Mpangi Allen na manima kuna, mpangi-bakala ya malu-malu na kati ya beto, kana yandi ke bika beto na mpova ya kisambu. Mpangi Allen.



*KUKIKULUMUSA NGE MOSI* KNG63-0714E  
(Humble Thyself)

Nsangu yayi ya Mpangi William Marrion Branham, kulongamaka na Kingelesi, na Lumingu na nkokila, na kilumbu ya 14 ya Ngonda ya sambwadi, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)